



DUN FRANS CAMILLERI

Il-bniedem li naf jien



jikteb Sammy Sammut

“Ha jżernaq għada: inti ma tmutx. Xi darba għad tmil ix-xemx; imbagħad, bhalm’ hawn darrejtni, stennieni hemm ġo qabrek u isma’ l-karba.....”

Kienu hafna l-għalliema li fuq spallejhom kellhom ir-responsabbilta’ mit-tagħlim u l-edukazzjoni tiegħi u ta’ shabi li trabbew miegħi. U għandi għax inkun konvint li kollha għamlu hilitom biex dak li kienu jafu jgħadduh lilna bl-aħjar mod li setgħu. Ta’ dan jien grat immens lejhom kollha, għax il-ftit li naf, nafu lilhom.

Iżda xorta wahda hemm minn fosthom li nagħzel bhala li hargu minn triqathom sabiex lilna l-istudenti jgħinuna nimxu aktar ‘il quddiem f’hajjitna. Edukatur minnhom, li nibqa’ ngożż it-tifkira tiegħu għax inhossni midjun lejh kien Patri M. Previ O.P. li bis-saħħa ta’ gherfu u l-paċenzja li kien juri magħna ż-żgħażaġh, thabbibt ma’ l-ilsien li tatni ommi.

Kien b’hiltu li trawwimt u tharrigt fil-kitba bil-Malti. U kien hu li introduċieni għall-ewwel darba ma’ l-isem ta’ Dun Frans Camilleri meta, kif kellu habta jagħmel, kien kemm-il darba jqabbadni nqum bil-wieqfa u jitlobni naqra xi poezija minn tiegħu. Ngħid is-sew ftit li xejn kont niehu gost li f’kull lezzjoni kien iġieghel lili naqra għax ma tantx kienu jinżluli għasel ċerti kummenti ta’ xi whud minn shabi tal-klassi. Però, kif kont nibda naqra l-ewwel vrus tal-poezija jew essej li tkun, kont ninsa kollox u nintelaq fid-dinja immaginarja ta’ l-awtur.

Kien b’dan il-mod li sirt naf lil Dun Frans. Personalment qatt ma kont

iltqajt mieghu. Kont rajt lil wiċċu l-ewwel darba meta bdejt niffrekwenta il-Lega tal-Hamrun mal-qalba tas-snin sebgħin. Xbiha tiegħu kienet imwahnha fi gwarniċ li kellna mdendel hekk kif titla' t-taraġ u li kien jiġbor fih, fost oħrajn, il-vokazzjonijiet sacerdotali li kienu trawmu u hargu miċ-Ċirkolu Milites Christi Regis, il-fergħa tal-Hamrun ta' l-Azzjoni Kattolika għaż-żgħażgħ.

Proprijament huwa kien mill-Marsa. Twieled nhar id-19 ta' Jannar, 1919 minn Ġanni Camilleri u Ġużepina, imwielda Barbara. Il-familja tiegħu kienet toqgħod fil-fond numru 60 fi Triq Patri Magri, kantuniera ma' Triq il-Friefet u ftit bibien 'il fuq mid-dar tan-nanniet paterni tiegħi. Izda bħal hafna, hajtu għaġinha l-Hamrun.

Fi tfulitu, waqt li kien jitgħallem fl-Iskola Primarja tal-Gvern *St. Paul's School*, kien ukoll abbati jgħin fil-quddies u fiċ-ċerimonji reliġjużi li kienu jsiru fil-Knisja ta' San Gejtanu. Imbagħad dahal fis-Seminarju ta' l-Arċisqof fil-Furjana u l-aħħar erba' snin tal-Kors tat-Teologija għamilhom l-Universita' ta' Malta. Kien biss dan l-aħħar li sirt naf li l-hajra ta' Dun Frans kienet dik li jsegwi l-Kors tal-Liġi. F'ittra li kien kiteb lill-poeta bħalu, Karmenu Vassallo, fit-3 ta' Novembru 1943, biex iroddlu hajr għal sunett li kitiblu, Dun Frans jistqarr:

“.....Nirringrazzjak ukoll tal-B.A., B.D. li int xtaqt iżżidhom wara ismi, u jien m'ghandix. Jien kont tlift iċ-ċans tal-lawrja għax wehilt fl-Ingliż. Imma kollox f'idejn il-Bambin, Karmenu. Naf nghidlek biss li, kieku jien komplejt il-Kors, kont nithajjar naqbad dak tal-liġi. U ma domtx ma rajt ċar li (Alla) riedni Qassis.....”

Huwa ha l-quddiesa fis-sena 1943. Sena wara beda jgħallem il-Malti fil-Kulleġġ San Alwiġi, Birkirkara, impjeg li baqa' jżomm għal 20 sena shaħ. Fl-istess hin kien jagħmel il-hidma pastorali tiegħu fil-Parroċċa San Gejtanu fejn ingħata jiehu hsieb ukoll il-knisja ċkejna iddedikata lil Madonna tal-Portu Salvu, aktar magħrufa bħala ta' Santunnuzzu.

Apparti minn hekk, kien attiv ukoll f'hafna għaqdiet reliġjużi, soċjali, letterarji, sportivi u kulturali. Għal diversi snin hadem bħala membru tal-Kumitat tal-Viżitaturi tal-Habs, kien membru attiv tal-Għaqda ta' Qari Tajjeb u wkoll l-ewwel editur tar-rivista ta' l-Azzjoni Kattolika, Il-Huġġieġa u tal-magażin għall-emigranti Maltin Lil Hutna, mahruġ mill-Kummissjoni Emigranti.

F'Mejju ta' l-1943, Dun Frans ġie aċċettat bħala Membru Akkademiku ta' l-Akkademja tal-Malti u sena wara elett fil-Kumitat Ċentrali tagħha. Dak iż-żmien, Dun Frans kien jingħadd mal-ġenerazzjoni tal-poeti l-aktar żgħażgħ. Għalih Alla u l-poezija mhux biss ma kenux jitbiegħdu minn xulxin, imma jiltaqgħu f'rabta waħda. Għalhekk, bħala poeta/qassis huwa għaraf jagħmel mill-kitba tal-poezija hidma qaddisa, biċċa mill-missjoni tas-sejha tiegħu:

**“Il-Poezija
Ma fixklitekx fit-triq għax int habbejtu**

Fil-ghana lill-Mulej u fil-qdusija”

Dun Frans kien ghadu daqsxejn ta’ tifel meta thajjar jikteb u jhażżeż l-ewwel poeziji tieghu. Fl-1935 thajjar juri xi whud minn dawn il-poeziji lill-Professur Ġuże’ Aquilina, li min-naha tieghu ghamillu kuraġġ ta’ sur biex ikompli jaghni l-Letteratura Maltija. Il-Prof. Aquilina kien stqarr:

“Dil-ġabra ta’ poezijiet hi hsad iehor sabih mill-wieċ ghammil tal-ghana Malti, tagham iehor miżjud mal-matmura dejjem tikber tal-Letteratura Maltija....Dawn il-poezijiet, mibnija l-aktar fuq iż-żewġ imhabbiet tar-Reliġjon u tan-Natura ghandna inqisuhom bhala l-ewwel hsad taż-żghożija tieghu.”

Min-naha tieghu, bl-umilta’ u s-sinċerita’ li kien imżejjen bihom, Dun Frans jghid li:

“Fil-Prof. Ġuże’ Aquilina jien sib t il-ghajnuna li kont nixtieq. Minn dak in-nhar jien kelli dejjem ma’ ġenbi l-id, il-mohh u l-qalb ta’ bniedem li hu maghruf biżżejjed ghall-hila tieghu. Lilu, ghal kull ma’ ghamel mieghi f’dawn is-snin li ghaddew, niżzi hajr minn qalbi waqt li nibqa’ bit-tama li huwa, ‘il quddiem ma jhallinix wahdi fit-triq li qabbadni....”

Uhud minn dawn l-ewwel poeziji ta’ Dun Frans ġew inklużi minnu fil-kotba **Mohba tal-Qalb** (1945), **Fil-Gnejna tat-Tfulija** (1948 u 1949) u **L-Ghana ta’ Hajti** (1964). Ghadd kbir iehor ta’ poeziji minn tieghu ġew ippubblikati f’ghadd ġmielu ta’ ġurnali, rivisti, gazzetti u antoloġiji, waqt li oħrajn ġew miġjuba f’ilsna barranin. Ktieb iehor minn tieghu kien **Lejn id-Dawl**, b’ġabra ta’ essejs.

L-ewwel hajra ghall-kitba ta’ l-essej ġietu fis-sena 1941 meta kien tnieda l-konkors ta’ essejs mill-Ghaqda tal-Malti (Universita’). Kif jistqarr huwa stess fid-dahla ta’ dan il-ktieb:

“Il-Prof. Ġ. Aquilina, li kont ili nafu student mis-sajf tas-sena 1936 meta kien tani xi lezzjonijiet ta’ l-Ingliż, bhalma kien ghamilli l-qalb biex nikteb il-poezija, hajjarni wkoll biex nidhol ghal dak il-konkors. U jien smajt minnu, u bghatt l-essej ‘Xandir l-Isem’ Meta hareġ ir-riżultat, b’ghageb kbir tieghi, dan l-essej kien ha l-ewwel premju. Ghalkemm ma kienx wisq ghal qalbi, l-eżaminaturi - li kienu Dr. G. Galea u Dr. J.J. Cremona - fir-rapport tagghom qalu li dak l-essej kien miktub tajjeb. Minn dak iż-żmien, barra mill-poeziji, bqajt nikteb ukoll essejs li ffit minnhom dehru bhala artikoli f’rivisti u ġurnali.”

Qasam iehor li ghalih Dun Frans jibqa’ msemmi u mfahhar huwa dak tal-kitba ta’ l-innijiet, l-aktar dawk reliġjużi. B’kollox jinghad li huwa kkompona madwar 500 innu ghal knejjes, skejjel, ghaqdiet reliġjużi kif ukoll każini tal-

baned. Ġabra żghira minn dawn wiehed isibhom fil-ktieb tieghu **Innijiet** (1948). Barra minn hekk, wara talba mill-Kummissjoni Liturgika, Dun Frans qaleb għall-Malti, l-innijiet u s-sekwenzi kollha li huma stampati fil-Missal bil-Malti u li għadna nkantaw sal-lum il-ġurnata fil-knejjes taghna.

Kif kelli diġa' l-okkażjoni ngħid f'kitbiet oħrajn tieghi, Dun Frans b'għemilu kien jagħti prova hajja illi mhux is-suttana taghmlek qassis. Għalkemm is-suttana qatt ma nehhiha minn fuqu, bl-eżempji tieghu wera kemm kien bniedem twajjeb u hanin. Ta' ġentlom li kien, kien kapaċi jisma' jagħder, ihenn u jghin lil kull min fittex il-faraġ tieghu, speċjalment il-bniedem komuni, iż-żghir u l-batut meta ffaċċjat bit-toqol tal-hajja u l-egoizmu.

Huwa kien ukoll bniedem patrijott li habb bil-fatti lill-Art Twelidu u dak kollu li hu Malti. Hadem bla heda biex l-ilsien Malti jkun magħruf u aċċettat bhala l-ilsien ufficjali ta' pajjiżna kif kien jixraqlu, u għanih b'kitbietu. Kitbiet li fihom kien juża kliem u frażijiet kemm jista' jkun hfief u legġeri biex jinftehm u wkoll mill-kotra tal-poplu li thalliet lura milli titghallem u b'hekk fid-dlam ta' l-injoranza.

Dun Frans qatt ma fittex il-glorja u wisq anqas li jagħmel il-flus mill-kitbiet u l-pubblikazzjonijiet tieghu. Dawn kienu frott l-amor proprju tieghu. U l-akbar gost tieghu kien ikun meta x-xoghlijiet letterarji tieghu jintgħogħbu minn haddiehor, kif jistqarr huwa stess:

“.....Għallinqas nista' ngħid li ma ktibthomx għalxejn, għalkemm l-aqwa gost tieghi hu meta nara li oħrajn jaslu biex jifhmu mill-poeżiji li ktibt illi kull haġa mahluqa, bil-ġmiel u l-kobor tagħha, tista' twassalna għand Alla li, fil-kobor bla tarf tal-Gherf u l-Imhabba tieghu, hu l-ewwel u l-akbar poeta”.

F'itra oħra, datata 3 ta' Settembru, 1970, lil Karmenu Vassallo, biex jifrahlu għall-ktieb tieghu *Vatum Consortium*, Dun Frans ifahhar uhud mill-poeżiji inklużi u jgħid:

“Joghġbuni l-aktar għaliex fihom għaraft tonqox u toħroġ il-kobor kollu, bil-ġmiel tagħhom, ta' l-gheżez teżori li għandi għal qalbi - Alla, in-Natura u Art Twelidi. Nerga' nifrahlek talli bqajt tagħtina Poeżija tassew, b'messaġġ ta' Tjubija ta' ġmiel li min bhali ma jiġrix wara l-flus jaf jghożż aktar minn kollox ...”

L-umilta' ta' Dun Frans kienet tali waqt li huwa dejjem kien ikun lest li jagħraf u jfahhar il-kapaċita' ta' haddiehor, kien jipprova iżomm lura milli jintefah bil-ftahir li bix-xieraq kien jagħmillu haddiehor għal kitbietu. Dan nistgħu ninnutawh fl-itra li kiteb lil Karmenu Vassallo fis-27 ta' Frar 1945 fejn irrimarkalu hekk:

“Nirringrazzjak tassew, għażiż Karmenu, għall-kelmiet sbieħ li fajjartli. Biss ngħidlek li, int kemm int kompetenti biex tagħti l-fehma

tieghek fuq il-poeżiji li rajt b'ghajnejk, f'dak li hu ġewwieni mort imqarraq hafna: ma nafx kif tista' tithaddet fuq l-umilta' u l-qdusija tieghi la darba m'humieq fija. Karmenu, barra mir-riċessjoni, ghamilti wkoll xhud fil-kawża tal-beatifikazzjoni."

Iżda jekk Karmenu Vassallo seta' jagħraf il-kwalitajiet sbieħ li bih kien imzejjen bihom il-karattru ta' Dun Frans mill-poeżiji tieghu, ahna li għal snin twal hdimna mieghu spalla ma' spalla fil-Każin San Gejtanu, li frahna mieghu u ġarrabna flimkien l-inkwiet li taf toffri l-hajja, nistghu nixhdu għalih. Nistghu nġhidu li għalkemm id-dehra tieghu kienet ta' xi bniedem fragili, fil-verita' kien bniedem ilvent li jfawwar bl-enerġija. Ma kienx jaf b'waqfien, dejjem għaddej. Kien kapaċi jsib hin għal kollox: għall-hidma pastorali, għat-tagħlim, għall-hidma f'bosta Għaqdiet, għall-kitba, għal xi ġita u kien saħansitra jlahhaq ukoll ma' l-attivitajiet għall-mogħdija ta' żmien. Fost dawn ta' min isemmi l-hila li kellu biex jiġbed ir-ritratti, mingħajr l-użu ta' dawl artifiċjali, u li mill-1950 kien jgħaddihom lill-aġenti sabiex jistampawhom f'kalendarji u kartolini ta' Malta u Għawdex. Fuq nota personali niftakar bi tbiissima meta kien għabli ritratt meħud minnu fil-ġonna tal-Buskett u li kien jinsisti li dak li jidher fir-ritratt kien jien, avolja, b'qant nġhidlu li meta ġibdu kont għadni lanqas biss xrift fid-dinja. Ir-ritratt għadu għandi miżmum b'għożża bħal hafna notamenti li kien jagħmilli meta kien jagħtini "lezzjoni" kif għandi nikteb bil-Malti sew.

Kien jagħmel ukoll xogħlijiet artistiki mill-isbah permezz tal-bebbux tal-baħar u li hafna minnu kien għabu mieghu mill-Awstralja. Kampjun ta' dawn ix-xogħlijiet huwa dak li kien irregala lill-Każin tagħna, li kull darba li nħares lejha niftakar b'nostalġija f'xi tliet. Barra minn hekk, kien jiddelletta hafna bix-xtieli u l-pjanti li kien ikabbar u li l-ghaxxa tieghu kienet li jagħtihom lill-hbieb tieghu, inkluż għall-ġnien tal-Każin tagħna.


Għax għalih il-Palazz Thiene kien fil-veru sens tal-kelma it-tieni dar tieghu. Kien jiġi kwazi kuljum. U jien, bħal hafna minn shabna, kont inhobb nitkellem mieghu. Kif kont nilmhu diehel bis-solita' qassata ta' l-irkotta imgeżwra f'borża, kont bil-ġiri nordnal u te' u flimkien konna nitilghu fuq, fl-uffiċju, u hallina "nargumentaw" fuq xi haġa li tkun għat jew xi aħbar li nkunu sibna fil-ġurnali. Halliha li fil-verita' aktar kont nisma' milli nitkellem għax dak li jkun qed jgħidlek dejjem ikollu xi tagħlima. Kien jitmasshan wisq fuq il-hsara li ahna "tal-media" qed naghmlu lill-ilsien Malti. Kienet ukoll l-ghaxxa tieghu jirrakonta fuq xi hbieb minn tieghu u li skond huwa ma kenux qed jingħataw il-mertu li jixxirqilhom. U s-sabiha kienet li wara xi hin tisma' tilda thossok li inti wkoll habibhom, anke' jekk fil-verita' qatt ma tkun iltaqajt magħhom personalment.

Baq' sa l-aħhar nett jistinka għall-Għaqda San Gejtanu, kif wara kollox għamel tul is-46 sena li qdiha u serviha bhala Direttur Spiritwali tagħha biex għadu sal-lum il-ġurnata l-aktar persuna li dam iservi fil-Kumitat tagħha. Mhux biss kien jgħin bil-pariri siewja tieghu iżda anke b'hidmietu, speċjalment b'kitbietu. Huwa impossibli li tikteb dwar dak kollu li huwa wettaq u dwar is-sehem tieghu fit-tmexxija, hafna drabi mingħajr l-ebda daqq ta' trombi għax

dak li kien jaghmel, kien jaghmlu fis-skiet minn wara l-kwinti.

L-Ghaqda taghna hija moghnija b'innijiet, poeziji u kitbiet li hargu minn taht il-pinna prolifika ta' Dun Frans. Huma kitbiet ta' fohrija lill-Qaddis tal-Providenza San Gejtanu, Patrun taghna. Huwa kiteb il-kliem ta' innijiet kapulavuri li jixhdu l-imhabba tbaqbaq li huwa kellu ghall-Banda taghna:

“...
Banda taghna, rebbieha rriduk!
Semma' l-hlewwa mat-toroq tal-Hamrun.
Malta, kollha qima, Troddlok dit-tislima:
Tifhir lilek kull fejn inti tkun.”



**Dun Frans Camilleri flimkien mal-Poeta Nazzjonali
Dun Karm Psaila**

Dun Frans ta xhieda ta' l-imhabba li kellu ghall-Ghaqda San Gejtanu f'kull zmien, kemm fil-bnazzi kif ukoll, jekk mhux aktar, fil-maltemp. Ta' dan, kien hemm zmien meta huwa, bhall hafna minn shabu kellu jsofri. Izda minkejja dan kollu, huwa qatt ma zamm f'qalbu u ma kellu l-ebda preġudizzju kontra xi hadd. Qatt ma halla l-pika u l-fanatizmu jigrú bih. Anzi, ghall-kuntrarju, baqa' dejjem jahdem, bhala Hamruniż veru, ghas-sewwa u l-ġust. Flimkien ma' ohrajn hadem ghall-ġid u ghall-ġieh tal-poplu Hamruniż kollu. Kif jghid huwa stess f'kitbietu:

“... flimkien mal-hbieb tieghi Dr. Anton Buttigieg u Dr Antoine Rutter Giappone, iż-żewġ Presidenti tal-Każini tal-Hamrun, ghamilt kemm stajt ghall-ghaqda u l-hbiberija bejn iż-żewġ Każini u l-paċi fil-Hamrun. Bdejt fl-1944 billi, wara talba tas-Surmast Willie Attard, ktibt l-Innu lil San Gejtanu ghall-Każin “San Ġużepp” fuq il-mużika ta' Miruzzi. Fl-1947

ktibt l-Innu lil San Gejtanu għall-Każin taghna li nebbah lil J.Abela Scolaro għal dik il-mużika, ġawhra li ma tintefa' qatt.

Fil-Festa ta' San Gejtanu bdejt niehu r-ritratt taż-żewġ Baned isellmu lil xulxin bil-bnadar tagħhom. U minn dejjem kont u għadni nidhol fiż-żewġ Każini fejn għandi hbieb. L-imġieba tajba u l-hbiberija bejn iż-żewġ Kumitati, li huma maturi u jafu jorganizzaw holqu fil-Hamrun atmosfera li m'hawnx bhalha f'Malta kollha."

Dun Frans dejjem stinka għas-sliem u l-għaqda fil-Hamrun. Kien ihegġiġna nintrefghu mill-piki bla sens. Kien xokk kbir għalih meta bhalna fl-1987, assista għall-herba li kienet saret lill-Każin li tant kien ihobb. Kien tbikkem meta ra quddiemu t-tifrik li xi ftit irresponsabbli wettqu mit-tizjin tal-festa. Kien tnicket bil-bosta meta wara għexieren ta' snin, l-Istatwa ta' San Gejtanu ma setgħetx tohrog għad-dawra tradizzjonali tagħha. Bi kliem jaħraq, jaqta' daqs xafra misnuna, fil-poeżija tiegħu **L-Għaqal u Ftehim Isebbhu l-Festa**, huwa għanna:

“....

**U n-nies li minghalihom jagħtu qima
lil San Gejtanu għax jagħmlu festi kbar
farrku 'l Luteru u 'l San Gejtanu miegħu
u Malta triegħdet u tkażat b'li sar.**

**Illum bis-sahha tal-Każini taghna
u l-Kleru, magħqudin mal-Kappillan
rażżanna l-ġlied u l-hsara, il-ġenn u l-biza'
u l-poplu Hamruniż kollu ferhan."**

Huwa mhux biss għanna x-xewqat ta' qalbu iżda flimkien ma' oħrajn hadem u stinka għal żmenijiet aħjar, żmenijiet ta' għaqda u sliem. Iżda jekk il-gwaj li qasam lill-Hamrun fi tnejn beda jnin, għal Dun Frans fegġ gwaj iehor aktar qerriedi - il-ġlieda kontra l-mingel tan-natura li huwa tant habb u ta fohrija fil-virus tiegħu. Beda jitlef id-dawl ta' għajnejh u jagħfas fuqu l-uġiegh. Magħdur u magħkuš kif kien, xorta wahda baqa' jiffrekwenta l-Każin, għalkemm mhux daqstant ta' spiss.

Ftit ta' żmien wara tilef għal kollox id-dawl ta' għajnejh u bil-mod il-mod anke' s-sensi tiegħu. Iżda flok irribella u sehet xortih, aktar issaħhet u tqawwiet fih ir-rabta tiegħu ma' Alla. Dan jixhdu fl-aħħar testament tiegħu qabel ma intilef fi hdan il-Hallieq, fl-aħħar poeżija tiegħu **Li Kieku ma Kontx Int**, fejn jgħanni:

**“Aktor ma nahseb fik, aktor inhobbok,
u aktor ma nhobbok, aktor nahseb fik:
nahseb Ġesu', fi kliemk kollu mhabba,
u f'hajti kollha nhossni mimli bik.**

**Aktar ma nahseb fik, aktar tferrahni,
u nibqa' nishar sa nintilef fik.
Ma neghja qatt u ma nixbax inhobbok
u f'ruhi u f'qalbi nhossni mkabbar bik."**

Matul dan iż-żmien diffiċli ghalih, lil Dun Frans ma nsejnihx. Ġieli kont nisma' lehnu u nitkellem mieghu fuq it-telefon, fejn kliemu dejjem kien jaqa' fuq il-Każin. Imbagħad kien iddahhal l-isptar mitluf minn sensih. Dun Frans miet nhar l-Erbgħa, 5 ta' Diċembru, 1990. Il-korteo tal-funeral tieghu, nhar il-Festa ta' l-Immakulata Kuncizzjoni, tmexxa mill-Banda "San Gejtanu" li huwa tant kien ihobb u li tant hadem għaliha.

Minn dak inhar għaddew bħal berqa għaxar snin, li matulhom l-Għaqda San Gejtanu fakkret kemm-il darba lill-ghaziż binha b' modi diversi fosthom b'wirjiet, kitbiet fil-pubblikazzjonijiet tagħha u anke b' Akkademja ta' Mużika u Letteratura. Iżda l-akbar tifikira ta' Dun Frans Camilleri tibqa' dejjem fil-moħh u l-qalb ta' kull wiehed u wahda minnha għax bit-telfa tieghu, tliġna teżor.

Ix-xewqa tiegħi f'dan l-Għaxar Anniversarju mill-mewt tieghu hija li l-ghadd kbir ta' poeżiji li jinsabu mxerrda 'l hawn u 'l hemm u li qatt ma ġew ippublikati, jingabru fi ktieb biex b'hekk dawk li ġejjin warajna jithennew u jitghaxxqu huma wkoll bil-benna tal-vrus mirquma ta' seħibna Dun Frans.



**Dun Frans ma' poeta iehor kbir fil-letteratura Maltija:
Anton Buttigieg, ex-President tal-Banda San Gejtanu**